



ALL INDIA RADIO THIRUVANANTHAPURAM

ആകാശവാണി തിരുവനന്തപുരം
പ്രാദേശികവാർത്തകൾ

DATE: 21.06.2018

TIME: 06.20 PM

പ്രധാന വാർത്തകൾ

1. സംസ്ഥാനത്ത് അന്താരാഷ്ട്ര നിലവാരമുള്ള യോഗ നാച്ചറോപ്പതി സെന്റർ ആരംഭിക്കുമെന്ന് മുഖ്യമന്ത്രി.
2. കിഫ്ബി ഈ വർഷം 4420 കോടി രൂപയുടെ 112 പദ്ധതികൾക്ക് അംഗീകാരം നൽകിയതായി ധനമന്ത്രി തോമസ് ഐസക്.
3. സംസ്ഥാന ജീവനക്കാരുടെ പങ്കാളിത്ത പെൻഷൻ പുനപരിശോധിക്കുന്നത് പഠിക്കാൻ സമിതി രൂപീകരിക്കും.
4. നിർദ്ദിഷ്ട കേരളാ ബാങ്ക് ഈ വർഷം യാഥാർത്ഥ്യമാകുമെന്ന് ഗവൺമെന്റ്.
5. എ.ഡി.ജി.പി. സുധേഷ് കുമാറിന്റെ മകളുടെ പരാതിയിൽ പോലീസ് ഡ്രൈവറുടെ അറസ്റ്റ് ഹൈക്കോടതി തടഞ്ഞു.
6. ലോകകപ്പിൽ ഡെൻമാർക്ക്- ഓസ്ട്രേലിയ മത്സരം പുരോഗമിക്കുന്നു. അർജന്റീന, ക്രൊയേഷ്യയെയും ഫ്രാൻസ്, പെറുവിനെയും ഇന്ന് നേരിടും.





HEADLINE -1

യോഗ-മുഖ്യമന്ത്രി (ഇൻട്രോ)

സംസ്ഥാനത്ത് അന്താരാഷ്ട്ര നിലവാരമുള്ള യോഗ നാച്ചുറോപ്പതി സെന്റർ ആരംഭിക്കാൻ നടപടി സ്വീകരിച്ചു വരികയാണെന്ന് മുഖ്യമന്ത്രി പിണറായി വിജയൻ പറഞ്ഞു. അന്താരാഷ്ട്ര യോഗ ദിനാചരണത്തിന്റെ സംസ്ഥാനതല ഉദ്ഘാടനം തിരുവനന്തപുരം സെൻട്രൽ സ്റ്റേഡിയത്തിൽ നിർവഹിക്കുകയായിരുന്നു അദ്ദേഹം. കൂടുതൽ വിവരങ്ങളുമായി പ്രസാദ്.....

(വോയിസ്)

ശരീരത്തിനു മാത്രമല്ല, മനസ്സിനും ഗുണകരമായ വ്യായാമ മുറയാണ് യോഗയെന്ന് മുഖ്യമന്ത്രി പറഞ്ഞു. യോഗയുടെ ഔന്നത്യം മറ്റൊരു വ്യായാമത്തിനുമില്ല. കുപ്രചരണങ്ങളുടെ അടിസ്ഥാനത്തിൽ യോഗയോട് മുഖം തിരിക്കുന്നത് ശരിയല്ല. തികച്ചും മതാതീത വ്യായാമമുറയാണ് യോഗ.വികസിത രാജ്യങ്ങൾ പോലും യോഗയിൽ വലിയ താല്പര്യമാണ് കാണിക്കുന്നത്. വ്യാപകമായിക്കൊണ്ടിരിക്കുന്ന ജീവിത ശൈലീരോഗങ്ങൾക്ക് യോഗ ഫലപ്രദമായ പരിഹാരമാണ്. ആരോഗ്യകരമായി ചിന്തിക്കുന്നവർക്കേ യോഗയെ ഫലപ്രദമായി ഉപയോഗിക്കാനാവൂ. സമൂഹത്തെ സ്നേഹിക്കാനാവുന്ന ഒരു മനസ്സ് യോഗാഭ്യാസികൾക്ക് കൈവരിക്കാനാവുമെന്നും മുഖ്യമന്ത്രി പറഞ്ഞു.
ലക്ഷദ്വീപിലെ വിവിധ ദ്വീപുകളിലും വിപുലമായ യോഗാദിനാചരണം സംഘടിപ്പിച്ചു. തലസ്ഥാന ദ്വീപായ കവരത്തി സ്കൂൾ സ്റ്റേഡിയം ഗ്രൗണ്ടിൽ നടന്ന ചടങ്ങുകൾ ലക്ഷദ്വീപ് അഡ്മിനിസ്ട്രേറ്റർ ശ്രീ.ഫാറൂഖ് ഖാൻ ഉദ്ഘാടനം ചെയ്തു. തുടർന്ന് കവരത്തിയിൽ നടന്ന സെക്കിൾ റാലിയും ശ്രീ.ഫാറൂഖ് ഖാൻ ഫ്ലാഗ് ഓഫ് ചെയ്തു.
അന്താരാഷ്ട്ര യോഗ ദിനത്തോനുബന്ധിച്ച് കേന്ദ്ര ഫീൽഡ് പബ്ലിസിറ്റി ഡയറക്ടറേറ്റിന്റെ ആഭിമുഖ്യത്തിൽ നെൻമാറയിൽ ശിൽപ്പശാലയും യോഗ പ്രദർശനവും സംഘടിപ്പിച്ചു. നെൻമാറ ഗംഗോത്രി ഇംഗ്ലീഷ് മീഡിയം സ്കൂളിൽ സംഘടിപ്പിച്ച പരിപാടിയിൽ വിദ്യാർത്ഥികളും അധ്യാപകരും പങ്കെടുത്തു.



YOGA - PM

ലോകത്തോടൊപ്പം രാജ്യവും ഇന്ന് അന്താരാഷ്ട്ര യോഗദിനം ആഘോഷിച്ചു. നാലാമത് അന്താരാഷ്ട്ര യോഗദിനത്തിൽ ഡെറാഡൂണിലെ വന ഗവേഷണ ഇൻസ്റ്റിറ്റ്യൂട്ടിൽ നടന്ന മുഖ്യപരിപാടിയിൽ പ്രധാനമന്ത്രി നരേന്ദ്രമോദി പങ്കാളിയായി. ആയുരാരോഗ്യ സൗഖ്യത്തിനായുള്ള അന്വേഷണത്തിൽ യോഗ ലോകത്തിനു തന്നെ ഏറ്റവും വലിയ മുന്നേറ്റങ്ങളിലൊന്നായി മാറിയിരിക്കുകയാണെന്ന് പ്രധാനമന്ത്രി പറഞ്ഞു.



യോഗ ദിനം നാവിക കേന്ദ്രം

അന്താരാഷ്ട്ര യോഗദിനാഘോഷത്തോട് അനുബന്ധിച്ച് കൊച്ചി നാവിക കേന്ദ്രത്തിൽ നടന്ന ചടങ്ങ് റിയർ അഡ്മിറൽ ആർ ജെ നട്ട്കർണി ഉദ്ഘാടനം ചെയ്തു. 1200 ഓളം നാവികരും കുടുംബാംഗങ്ങളും വിദേശികളും ചടങ്ങിൽ പങ്കെടുത്തു.



യോഗ - കണ്ണൂർ

നാലാമത് അന്താരാഷ്ട്ര യോഗ ദിനാചരണത്തിന്റെ ഭാഗമായി ഏഴിമല നാവിക അക്കാദമിയിൽ ഒരാഴ്ചയായി നടന്നുവന്ന യോഗ പരിശീലന ക്യാമ്പ് സമാപിച്ചു. ബി.ജെ.പി കണ്ണൂർ ജില്ലാ കമ്മറ്റിയുടെ നേതൃത്വത്തിൽ നടന്ന ദിനാചരണ പരിപാടി ദേശീയ നർവ്വാഹക സമിതി അംഗം പി.കെ കൃഷ്ണദാസ് ഉദ്ഘാടനം ചെയ്തു.



യോഗ ടൂർ

യോഗ അംബാസിഡർ ടൂർ പരിപാടി കൊച്ചിയിൽ സമാപിച്ചു. 23 രാജ്യങ്ങളിൽ നിന്നുള്ള 53 പേരാണ് ടൂറിൽ പങ്കെടുത്തത്. വിശാല യോഗ പരിപാടിയോടെയായിരുന്നു സമാപനം. ഈ മാസം 14-ന് കോവളത്ത് നിന്ന് ആരംഭിച്ച യോഗാ ടൂർ കേന്ദ്ര മന്ത്രി ശ്രീപദ്മ യശോ നായിക്കാണ് ഉദ്ഘാടനം ചെയ്തത്.



HEADLINE -2

കിഫ്ബി-സഭ

കിഫ്ബി ഈ വർഷം 112 പദ്ധതികൾക്കായി 4420 കോടി രൂപയുടെ നിർദ്ദേശങ്ങൾക്ക് അംഗീകാരം നൽകിയതായി ധനമന്ത്രി തോമസ് ഐസക് അറിയിച്ചു. റോഡ് പദ്ധതികൾക്ക് ഇതുവരെ 5811 കോടി രൂപയുടെ 129 പദ്ധതിക്ക് അംഗീകാരം നൽകി. കിഫ്ബി പദ്ധതികളുടെ ഗുണനിലവാരവും സാങ്കേതിക മികവും പരിശോധിക്കാൻ സാങ്കേതിക പരിശോധനാ വിഭാഗം പ്രവർത്തനമാരംഭിച്ചിട്ടുണ്ട്. നിർമ്മാണ വസ്തുക്കളുടെ ഗുണനിലവാരം പരിശോധിക്കുന്നതിനായി ലാബ് തയ്യാറാക്കുമെന്നും മന്ത്രി അറിയിച്ചു.



HEADLINE -3

പങ്കാളിത്ത പെൻഷൻ -നിയമസഭ

സംസ്ഥാന ജീവനക്കാരുടെ പങ്കാളിത്ത പെൻഷൻ പുന:പരിശോധിക്കുമെന്ന് മന്ത്രി തോമസ് ഐസക്. ഇതിനായി ജഡ്ജി അടങ്ങുന്ന സമിതിയെ രണ്ടാഴ്ചയ്ക്കകം നിയോഗിക്കുമെന്ന് ഡോ.ഐസക് നിയമസഭയിൽ വ്യക്തമാക്കി. പങ്കാളിത്ത പെൻഷൻ ഉപേക്ഷിക്കുന്നതുമൂലമുള്ള പ്രത്യാഘാതങ്ങൾ സമിതി പരിശോധിക്കുമെന്ന് മന്ത്രി വ്യക്തമാക്കി.



HEADLINE -4

കേരള ബാങ്ക്

നിർദ്ദിഷ്ട കേരള ബാങ്ക് ഈ വർഷം ഓണത്തോടെ യാഥാർത്ഥ്യമാകുമെന്ന് മന്ത്രി കടകംപള്ളി സുരേന്ദ്രൻ നിയമസഭയെ അറിയിച്ചു. സംസ്ഥാന സഹകരണ ബാങ്കും 14 ജില്ലാ ബാങ്കുകളും സംയോജിപ്പിച്ച് കേരള ബാങ്ക് രൂപീകരിക്കുമ്പോൾ ജീവനക്കാരുടെ അവകാശങ്ങൾ സംരക്ഷിക്കുമെന്നും മന്ത്രി പറഞ്ഞു.

ആധുനീകരണമാണ് സംസ്ഥാനത്തെ സഹകരണ ബാങ്കുകൾ നേരിടുന്ന ഏറ്റവും വലിയ വെല്ലുവിളിയെന്ന് ശ്രീ.കടകംപള്ളി ചൂണ്ടിക്കാട്ടി. ഇതു പടിപടിയായി പരിഹരിക്കുമെന്നും ചോദ്യോത്തരവേളയിൽ അദ്ദേഹം പറഞ്ഞു.



സാമ്പത്തികം-സഭ

ഭൂമിയുടെ ന്യായവിലയിൽ നിലനിൽക്കുന്ന അപാകതകൾ പരിഹരിക്കുന്നതിന് നടപടികൾ കൈകൊള്ളുമെന്ന് മന്ത്രി തോമസ് ഐസക് നിയമസഭയെ അറിയിച്ചു. വസ്തുക്കൈമാറ്റത്തിനുള്ള മുദ്രവില യുക്തി സഹമായി പുതുക്കി നിശ്ചയിക്കും. ന്യായവിലയുമായി ബന്ധപ്പെട്ട അണ്ടർ വാല്യുവേഷൻ കേസുകൾ തീർപ്പാക്കാൻ ജില്ലകളിൽ സെറ്റിൽമെന്റ് കമ്മീഷനുകൾ രൂപീകരിക്കും. വിദേശനിർമ്മിത വിദേശ മദ്യത്തിന്റെ വ്യാപാരവും വിപണനവും ബിവറേജ് കോർപ്പറേഷൻ ഏറ്റെടുക്കുന്നതിനുള്ള നടപടികൾ പുരോഗമിക്കുകയാണെന്നും തോമസ് ഐസക് അറിയിച്ചു.



ഖനനയം-സഭ

ധാതുഖനലിൽ നിന്ന് മൂല്യവർദ്ധിത ഉല്പന്നങ്ങൾ നിർമ്മിക്കുന്നതിനുള്ള വ്യവസായ സമുച്ചയം സ്ഥാപിക്കുന്നതിനുള്ള നടപടികൾ സ്വീകരിച്ചു വരികയാണെന്ന് മന്ത്രി എ.സി.മെയ്തീൻ അറിയിച്ചു. ധാതുകൾ പരിസ്ഥിതിക്ക് കോട്ടം വരാത്ത വിധത്തിൽ പ്രയോജനപ്പെടുത്താൻ ഉതകുന്ന ഖനനയം വ്യവസായ നയത്തിൽ ഉൾപ്പെടുത്തിയിട്ടുണ്ട്. ക്വാറികൾ പ്രവർത്തിപ്പിക്കുന്നതിന് പാരിസ്ഥിതികാനുമതി നിർബന്ധമാക്കിയിട്ടുണ്ട്. ധാതുഖനനത്തിന് ഈടാക്കി വരുന്ന റോയൽറ്റി വർദ്ധിപ്പിക്കേണ്ട സാഹചര്യം വന്നാൽ നിലവിലെ ചട്ടങ്ങൾ ഭേദഗതി ചെയ്യുമെന്ന് മന്ത്രി വ്യക്തമാക്കി.



ധനകമ്മീഷൻ-സഭ

സംസ്ഥാനങ്ങൾക്ക് വിഭജിച്ചു നൽകുന്ന കേന്ദ്ര നികുതിയുടെ വിഹിതം 42 ശതമാനത്തിൽ നിന്ന് 50 ശതമാനമായി ഉയർത്തണമെന്ന് പതിനഞ്ചാം ധനകാര്യ കമ്മീഷനോട് ആവശ്യപ്പെട്ടിട്ടുണ്ട്. നികുതി

വിഭജനത്തിനു മുമ്പും അതിനുശേഷവും കേന്ദ്രവും സംസ്ഥാനവും തമ്മിലുള്ള വിഭവലഭ്യതയിലെ അന്തരം പരിഹരിക്കുന്നതിനും മറ്റുമായാണ് സംസ്ഥാനം വർദ്ധന ആവശ്യപ്പെട്ടിട്ടുള്ളത്. അടുത്ത വർഷം ഒക്ടോബറിനുശേഷം മാത്രമേ ഇക്കാര്യത്തിൽ വ്യക്തത ലഭിക്കുകയുള്ളൂവെന്ന് മന്ത്രി തോമസ് ഐസക് പറഞ്ഞു.



ഉഡാൻ - സഭ

കേന്ദ്രഗവൺമെന്റിന്റെ റീജിയണൽ കണക്റ്റിവിറ്റി പദ്ധതിയായ ഉഡാൻ പദ്ധതിയിൽ നിന്ന് പിൻമാറണമെന്ന കണ്ണൂർ അന്താരാഷ്ട്ര വിമാനത്താവള കമ്പനിയുടെ അഭ്യർത്ഥന അടുത്ത ഡയറക്ടർ ബോർഡ് യോഗം പരിഗണിക്കുമെന്ന് മുഖ്യമന്ത്രി പിണറായി വിജയൻ നിയമസഭയെ അറിയിച്ചു. കെ. സി ജോസഫിന്റെ സബ്മിഷൻ മറുപടി പറയുകയായിരുന്നു അദ്ദേഹം.



റബ്ബർ - സഭ

റബ്ബർ മേഖലയുടെ പ്രശ്നങ്ങൾ പരിഹരിക്കുന്നതിന് ക്രിയാത്മക നടപടികൾ കൈക്കൊണ്ടുവരികയാണെന്ന് കെ. സുരേഷ് കുറുപ്പിന്റെ ശ്രദ്ധ ക്ഷണിക്കലിന് മറുപടിയായി മുഖ്യമന്ത്രി അറിയിച്ചു. റബ്ബർ മേഖലയിൽ സിയാൽ മാതൃകയിൽ കമ്പനി രൂപീകരിച്ചു. ടയർ ഉൾപ്പെടുന്ന മൂല്യവർദ്ധിത ഉല്പന്നങ്ങൾ വിപണനം ചെയ്യുന്നതിനുള്ള റബ്ബർ പാർക്ക് എന്ന് സംവിധാനവും നടപ്പാക്കും. ഇതിനായി സ്പെഷ്യൽ ഓഫീസറെ ഉടൻ നിയമിക്കുമെന്ന് മുഖ്യമന്ത്രി പറഞ്ഞു



HEADLINE -5

പോലീസ് ഡ്രൈവർ കേസ്

എ ഡി ജി പി സുധേഷ് കുമാറിന്റെ മകളുടെ പരാതിയിൽ പോലീസ് ഡ്രൈവർ ഗവാസ്കറിന്റെ അറസ്റ്റ് ഹൈക്കോടതി തടഞ്ഞു. തനിക്കെതിരെയുള്ള കേസ് റദ്ദാക്കണമെന്ന് ആവശ്യപ്പെട്ടാണ് ഗവാസ്കർ ഹൈക്കോടതിയിൽ ഹർജി നൽകിയത്. ഹർജി അടുത്തമാസം നാലിന് വീണ്ടും പരിഗണിക്കും.



എസ് എഫ് ഐ - കോടിയേരി

സ്വാശ്രയ മാനേജ്മെന്റിന് കീഴിലുള്ള വിദ്യാഭ്യാസ സ്ഥാപനങ്ങളിൽ വിദ്യാർത്ഥി രാഷ്ട്രീയ പ്രവർത്തനം നിയമപരമാക്കുന്നതിനുള്ള ശ്രമങ്ങൾ ഈ വർഷം തന്നെ ഫലപ്രാപ്തിയിലെത്തുമെന്ന് സിപിഐ എം സംസ്ഥാന സെക്രട്ടറി കോടിയേരി ബാലകൃഷ്ണൻ കൊല്ലത്ത് പറഞ്ഞു. എസ്എഫ്. ഐ. സംസ്ഥാന സമ്മേളനത്തിന്റെ ഭാഗമായി നടന്ന പൊതുസമ്മേളനം ഉദ്ഘാടനം ചെയ്യുകയായിരുന്നു അദ്ദേഹം.



HEADLINE -6

ലോകകപ്പ്

ഇനി ലോകകപ്പ് ഫുട്ബോൾ വാർത്തകൾ
(തീം മ്യൂസിക്)

ലോകകപ്പിൽ ഇന്ന് മൂന്ന് മത്സരങ്ങൾ. ഡെൻമാർക്ക് - ആസ്ട്രേലിയ മത്സരം പുരോഗമിക്കുകയാണ്. ഒടുവിൽ റിപ്പോർട്ട് കിട്ടുമ്പോൾ ഇരു ടീമുകളും ഓരോ ഗോളുകൾ വീതം നേടി സമനിലയിൽ തുടരുന്നു.

രാത്രി 8.30 ന് നടക്കുന്ന രണ്ടാം മത്സരത്തിൽ ഫ്രാൻസ്, പെറുവിനെ നേരിടും. അർജന്റീനയും ക്രോയേഷ്യയും തമ്മിലാണ് മൂന്നാം മത്സരം.

കൂടുതൽ വിവരങ്ങളുമായി ആകാശവാണി പ്രതിനിധി.....



മഴ - അവധി

കനത്ത മഴയെ തുടർന്ന് എറണാകുളം ജില്ലയിലെ എല്ലാ സ്കൂളുകൾക്കും ജില്ലാകളക്ടർ നാളെ അവധി പ്രഖ്യാപിച്ചു. സിബിഎസ്ഇ, ഐ സി എസ് ഇ സ്കൂളുകൾക്കും അവധി ബാധകമായിരിക്കും.



‘ബട്ടർഫ്ലൈസ് ‘ പ്രൊജക്ട്

വിദ്യാർത്ഥികളുടെ പഠന രീതിയെ അടിമുടി മാറ്റുന്ന ‘ബട്ടർഫ്ലൈസ് ‘ പ്രൊജക്ട് പ്രഖ്യാപനം നാളെ മന്ത്രി പ്രൊഫ. സി. രവീന്ദ്രനാഥ് നടത്തും. പൊന്നാനിയിലെ മുഴുവൻ ഹൈസ്കൂൾ - ഹയർ സെക്കന്ററി വിദ്യാർത്ഥികളുടെ വിദ്യാഭ്യാസ നിലവാരം ഉയർത്താൻ സ്പീക്കർ ശ്രീരാമകൃഷ്ണൻ തന്റെ മണ്ഡലത്തിൽ നടപ്പാക്കുന്ന പദ്ധതിയാണിത്.



RNU TVPM